

Rapport tas-Suq Monetarju għall-ġimgħa li ntemmet fil-31 ta' Jannar 2020

Operazzjonijiet Monetarji tal-BĊE

Fis-27 ta' Jannar 2020, il-Bank Ċentrali Ewropew (BĊE) ħabbar operazzjoni ewlenija ta' rifinanzjament (MRO) ta' sebat ijiem. L-irkant sar fit-28 ta' Jannar 2020 u attira offerti ta' €1.60 biljun mill-kontropartijiet eliġibbli fiż-żona tal-euro, €0.64 biljun iktar mill-ammont tal-offerti tal-ġimgħa ta' qabel. L-offerti kienu kollha allokatu b'rata fissa ekwivalenti għar-rata tal-MRO kurrenti ta' 0.00%, skont il-politika eżistenti tal-BĊE.

Fid-29 ta' Jannar 2020, il-BĊE mexxa operazzjoni ta' rifinanzjament fuq żmien itwal b'perjodu ta' maturità ta' tliet xhur li titħallas bħala proċedura ta' offerta b'rata fissa b'allokazzjoni totali, u r-rata tkun stabbilita fuq ir-rata medja tal-MROs għall-perjodu tul l-operazzjoni. L-irkant attira offerti ta' €0.55 biljun mill-kontropartijiet eliġibbli fiż-żona tal-euro. L-ammont ingħata kollu, skont il-politika eżistenti tal-BĊE.

Barra minn hekk, fid-29 ta' Jannar 2020, il-BĊE flimkien mal-Federal Reserve tal-Istati Uniti, mexxa operazzjoni ta' finanzjament fid-dollaru Amerikan fuq sebat ijiem permezz ta' self garantit. Din l-operazzjoni attirat offerti ta' \$0.05 biljun li ġew allokatu kollha b'rata fissa ta' 2.07%.

Suq Domestiku tal-Bills tat-Teżor

Fis-suq domestiku primarju tal-bills tat-Teżor, it-Teżor għamel sejha għall-offerti għal bills ta' 91 ġurnata u bills ta' 273 ġurnata għall-valur tal-pagament 30 ta' Jannar 2020, li jimmaturaw fit-30 ta' April u fid-29 ta' Ottubru 2020, rispettivament. Kien hemm offerti ta' €51 miljun għall-bills ta' 91 ġurnata li minnhom it-Teżor aċċetta €18-il miljun, filwaqt li kien hemm offerti ta' €35 miljun għall-bills ta' 273 ġurnata li minnhom it-Teżor aċċetta €3 miljun. Minħabba li ma kienx hemm maturitajiet, il-bilanċ tal-bills tat-Teżor żdied b'€21 miljun għal €365 miljun.

Ir-rendita li rriżultat mill-irkant ta' bills ta' 91 ġurnata kienet ta' -0.437%, jiġifieri baqgħet l-istess bħal dik fuq bills b'perjodu ta' maturità simili li ħarġu fit-23 ta' Jannar 2020 u li tirrappreżenta prezz ta' offerta ta' €100.1106 kull €100 nominali. Ir-rendita li rriżultat mill-irkant ta' bills ta' 273 ġurnata kienet ta' -0.400%, tnaqqis ta' 7.6 punti bażi minn dik fuq bills b'perjodu ta' maturità simili li ħarġu fis-17 ta' Ottubru 2019 u li tirrappreżenta prezz ta' offerta ta' €100.3043 kull €100 nominali.

Matul din il-ġimgħa ma kienx hemm tranżazzjonijiet fil-Borża ta' Malta.

Din il-ġimgħa t-Teżor ser jagħmel sejha għall-offerti għal bills ta' 91 ġurnata u bills ta' 182 ġurnata li jimmaturaw fis-7 ta' Mejju u fis-6 ta' Awwissu 2020, rispettivament.